



విప్లవ కమ్యూనిస్టుల పక్ష పత్రిక

సంపుటి : 49 సంచిక : 22 విజయవాడ 20-3-2017 పేజీలు : 8 వెల : రూ 5.00

2017-18 ఆంధ్రప్రదేశ్ రాష్ట్ర బడ్జెట్

అంకెల తీర్కారుతో మేరమీరూ ప్రజావంచన

2017-18 ఆర్థిక సంవత్సరానికిగానూ ఆంధ్రప్రదేశ్ రాష్ట్ర ప్రభుత్వ ఆదాయ, వ్యయాలను; ప్రాధాన్యాలను వివరించే వార్షిక బడ్జెట్‌ను - మార్చి 15న వెలగపూడిలో నిర్మించిన నూతన శాసనసభలో ఆర్థికమంత్రి ప్రవేశపెట్టాడు. వ్యవసాయానికి అత్యధిక ప్రాధాన్యతనిస్తున్నామని చెప్పుకునేందుకు సాధారణ బడ్జెట్‌కు అనుబంధంగా అదే రోజున రాష్ట్ర వ్యవసాయ బడ్జెట్‌ను ఆ శాఖామంత్రి ప్రవేశపెట్టాడు. ఈ బడ్జెట్‌లో ప్రభుత్వం ప్రకటించిన ఆదాయ, వ్యయాల గణాంకాలుగానీ, ప్రజా సంక్షేమరంగాలకు కేటాయింపులుగానీ - ఏవీ వాస్తవాలను ప్రతిబింబించటంలేదని స్పష్టమౌతోంది. ఎంతగా ‘మసిబూసి మారేడుకాయ చేయ’ ప్రయత్నించినా, వాస్తవ పరిస్థితులకు సరిపోలని గణాంకాలు, తమ రాజకీయ ప్రయోజనాలకనుగుణంగా ఏర్పి కూర్చిన గణాంకాలలోని వైరుధ్యాలు దోపిడీ పాలకుల నిజనైజాన్ని వెల్లడిచేస్తున్నాయి.

ఆంధ్రప్రదేశ్ - అప్పులలోనా, వృద్ధిరేటులోనా అగ్రగామి?!

విభజనకు ముందు ఉమ్మడి రాష్ట్ర బడ్జెట్ మొత్తం ఒక లక్షా 40 వేల కోట్ల రూ॥ కాగా 13 జిల్లాలతోకూడిన విభజిత ఆంధ్రప్రదేశ్ రాష్ట్రంలో తెలుగుదేశంపార్టీ అధికారంలోకి వచ్చిన పిదప ప్రతి ఏటా బడ్జెట్ మొత్తాలను పెంచుకుంటూ పోతోంది. గత సం॥ కంటే 13.6 శాతం పెంపుతో ఈ సంవత్సరం ఒక లక్షా 56 వేల 999 కోట్ల రూ॥ భారీ బడ్జెట్‌ను ప్రతిపాదించారు. తాము అనుసరిస్తున్న సామ్రాజ్యవాద, దోపిడీ అనుకూల విధానాలను మరుగుపరిచే ప్రయత్నం చేస్తూ, దేశంలోని అన్ని రాష్ట్రాలను మించి 12 శాతం వృద్ధిరేటుతో రాష్ట్రం పురోగమిస్తోందని ప్రజలను మోసగిస్తున్నారు.

ఈ వార్షిక బడ్జెట్‌లో ప్రభుత్వ ఆదాయ వనరులను పరిశీలిస్తే రూ. 37 వేల 548 కోట్లు కేంద్ర ప్రభుత్వ గ్రాంటుగానూ, రూ. 30 వేలకోట్లు వివిధ సంస్థల నుండి అప్పుజేయటం ద్వారా పొందనున్నామని బెరుకు లేకుండా ప్రకటించుకున్నారు. కేంద్రం నుండి గ్రాంటుగా రావలసిన నిధులన్నీ రాబట్టుకోగలగటం సందేహాస్పదమే. కాగా, ఇప్పటికే రాష్ట్రం పేరిట వున్న అప్పు, ఈ తాజా అప్పుతో కలిసి 2 లక్షల 16 వేల కోట్ల రూ॥కు పెరగనుంది. అంటే రాష్ట్ర జనాభా తలసరి అప్పు రూ. 40 వేలు దాటుతుంది. (మరల కేంద్ర అప్పు విడిగా లెక్కువేయాలి). 7 లక్షల కోట్ల రూ॥ దాటిందని ప్రకటిస్తున్న రాష్ట్ర స్థూల ఉత్పత్తి (జిఎస్డిపి)లో, రాష్ట్ర ప్రభుత్వం చేసిన అప్పుల వాటా ఆందోళనకరంగా పరిణమించింది. ప్రతి రూపాయిలోనూ పదోవంతు వడ్డీ చెల్లింపులకే పోతోంది. 2017-18 బడ్జెట్‌లో దాదాపు 16 వేలకోట్ల రూ॥లను అప్పుల చెల్లింపుకు కేటాయించటాన్ని బట్టి, ప్రతి ఏటా రాష్ట్ర ప్రభుత్వ రుణభారం ఎంతగా పెరుగుతూ పోతుందో అర్థమౌతుంది. ప్రపంచ బ్యాంకుతోసహా సామ్రాజ్యవాద ద్రవ్య సంస్థల నుండి, ఇతర వనరుల నుండి రాష్ట్ర ప్రభుత్వం చేస్తున్న అప్పుతోబాటు, వారు విధించే అనేకానేక షరతులకు కూడా లోబడవలసి వుంటుందనేది స్పష్టమే. ఫలితంగా మన రాష్ట్ర సహజ సంపదలను, వనరులను దోచిపెట్టడం పెరుగుతుంది; ప్రజలకు లభించే కనీసపాటి సేవలు, సంక్షేమం, సబ్సిడీలు కొడిగట్టిపోయి ప్రజా జీవితాలు మరింత దుర్భరమౌతాయి.

గ్రాంటులు, అప్పుల తర్వాత కూడా నికర ఆర్థిక లోటు 23 వేల 54 కోట్ల రూ॥గా రెవిన్యూ లోటు రూ. 416 కోట్లుగా బడ్జెట్‌లో పేర్కొన్నారు. దీనిని పూడ్చుకునేందుకు రానున్న రోజులలో ఖచ్చితంగా ప్రజలపై పన్నుల భారం పెంచనున్నారనేది బహిరంగ రహస్యం. అయితే బడ్జెట్‌లో దీనిని ఎక్కడా పొక్కుకుండా కప్పిపెట్టి, ప్రజలపై భారంమోపని ప్రజారంజక బడ్జెట్‌గా ప్రజలను మభ్యపరచజూస్తున్నారు.

వ్యవసాయరంగ వృద్ధిపై అభూత కల్పనలు

రాష్ట్ర ప్రజలను వరుసగా కరువు వెంటాడుతోంది. మన రాష్ట్రంలో గత సం॥రం సగటు వర్షపాతంకంటే 27 శాతం తక్కువ వర్షపాతం నమోదైంది. వర్షాభావం, సాగునీరు లేక అనేక ప్రాంతాల్లో ఖరీఫ్ సాగు కాలేదు; అనేక ప్రాంతాల్లో రబీ సాగే చేయలేదు; పంటలు వేసినచోట్ల కూడా నీరు లేక పంటలు నిలువునా ఎండిపోయాయి. 9 జిల్లాలలో తీవ్ర మంచినీటి ఎద్దడి వుంది. వివిధ జిల్లాల నుండి ముఖ్యంగా అనంతపురం జిల్లా నుండి రైతు, కూలీల, గ్రామీణ పేదల వలసలు ప్రవాహంలా సాగుతున్నాయి. పశువులకు తాగటానికి నీరు, పశుగ్రాసం లేక పశువులు ప్రాణాలొడులుతున్నాయి. లేదా కబేళాలకు తరలించబడుతున్నాయి.

రాష్ట్రంలోనూ - ప్రత్యేకించి అనంతపురం జిల్లాలో తీవ్ర సాగునీటి ఎద్దడిని అధిగమించేందుకు 350 కోట్ల రూ॥ వెచ్చించి రెయిన్‌గెస్టను ప్రయోగించాల్సిన పరిస్థితులు ఏర్పడ్డాయని ప్రభుత్వమే ఒకవైపు చెబుతోంది. స్థూల సాగుభూమి విస్తీర్ణమూ, దిగుబడి తగ్గయిన అనేక సర్వేలు వెల్లడిస్తున్నాయి. దీనికి తోడుగా పంటలు నష్టపోయి, రుణభారం పెరిగి, ప్రభుత్వ మద్దతులేని స్థితిలో రైతాంగం-ప్రధానంగా కౌలురైతుల ఆత్మహత్యలు అన్ని జిల్లాలలోనూ నిత్యవార్తలయ్యాయి. రాష్ట్రంలోని 670 మండలాలకుగానూ దాదాపు సగం (333) మండలాలను కరువుపీడిత మండలాలుగా ప్రకటించక ప్రభుత్వానికే తప్పలేదు.

గత సంవత్సరం నవంబర్‌లో కేంద్ర ప్రభుత్వం తీసుకున్న పెద్దనోట్ల రద్దు చర్య రాష్ట్రంపై - ముఖ్యంగా కార్మిక, కష్టజీవులపై తీవ్ర ప్రభావాన్నే చూపింది. భవననిర్మాణాలు దాదాపుగా ఆగిపోయాయి. చిన్న పరిశ్రమలు అనేకం మూతబడి కార్మికులు ఉపాధి కోల్పోయారు. ఈ పరిణామాలన్నీ రాష్ట్ర ఆర్థిక వ్యవస్థపై ప్రతికూల ప్రభావాన్ని చూపుతున్నాయి.

వాస్తవాలన్నీ ఓవైపున ఇలా వుంటే, రాష్ట్రం సుభిక్షంగా వుందని పేర్కొనటానికి ప్రభుత్వానికి ఎలా సాధ్యమైంది?! వ్యవసాయరంగంలో 11.61 శాతం, వ్యవసాయ అనుబంధరంగాల్లో 14.03 శాతం, (తరువాయి 2వ పేజీలో)

జనశక్తి సంచికను ఆన్‌లైన్ ద్వారా చదువుకొనుటకు

www.janasakthionline.com

వెబ్‌లింక్‌ను సందర్శించండి

జనశక్తిలో ప్రచురించుటకు రాసిన వ్యాసాలు, లిపోర్టులను

janasakthi1963@gmail.com

అనే ఈ-మెయిల్‌కు పంపగలరు

రోగగ్రస్త వ్యవస్థకు సూచిక ట్రంప్ ఎన్నిక

అమెరికా సామ్రాజ్యవాదానికి 45వ అధ్యక్షుడిగా మొత్తం ఓటర్లలో 26 శాతంమంది ఓట్లతోనే డోనాల్డ్ ట్రంప్ ఎన్నికకావటం ప్రపంచ వ్యాపితంగా ఆందోళన కలిగించింది. ట్రంప్ చేసిన జాతివివక్షాపూరిత, మహిళా వ్యతిరేక, పర్యావరణ వ్యతిరేక వ్యాఖ్యలను నిరసిస్తూ అమెరికాలో మిలిటెంటుగా ప్రజాప్రదర్శనలు జరిగాయి. అమెరికా గుత్తపెట్టుబడిలోని ఒక విభాగం ఆయన ఆజ్ఞలను బహిరంగంగా వ్యతిరేకించింది. దీనిని గుత్తపెట్టుబడిదారీ విధానం ఎదుర్కొంటున్న సంక్షోభంలో భాగంగా పరిశీలిస్తేనే అర్థమౌతుంది.

2008లో బ్రద్దలయిన ఆర్థికసంక్షోభం ఈనాటికీ సామ్రాజ్యవాద వ్యవస్థను వెన్నాడు తున్నది. సంక్షోభంనుండి బయటపడ్డామని చెప్పుకుంటున్నా నిరుద్యోగం, దారిద్ర్యాలను పెంచి అమెరికా ప్రజల జీవనాన్ని వినాశనానికి గురిచేస్తూనే వుంది. అమెరికా ప్రజలు ఈ వ్యవస్థపట్ల అసంతృప్తి, అసహనంతో వున్నారు. అధ్యక్ష అభ్యర్థి ఎంపిక కొరకు డెమోక్రటిక్ పార్టీలో జరిగిన ప్రక్రియలో హిల్లరీక్లింట్‌తో అభ్యర్థిత్వంకొరకు పోటీపడిన బెర్నిసాండర్స్ ప్రచారంలో ఇది స్పష్టంగా కన్పించింది. లక్షలాదిమంది ఆయన సభలకు హాజరవటమేకాక, ఆయన ప్రచార ఖర్చులకోసం చిన్న మొత్తాలలో భారీగా విరాళాలు యిచ్చారు. కారణం - అమెరికా ద్రవ్య పెట్టుబడి గుత్తాధిపత్యానికి అధికార కేంద్రమైన వాల్‌స్ట్రీట్‌కు వ్యతిరేకంగా బెర్నిసాండర్స్ ప్రజల ఆగ్రహాన్ని ఎక్కుపెట్టాడు.

సామ్రాజ్యవాద దేశాలన్నిటా ప్రజల ఆగ్రహం వ్యక్తమౌతున్నది. యూరోపియన్ యూనియన్ నుండి బ్రిటన్ నిష్క్రమించాలన్న బ్రెగ్జిట్ ప్రచారంలోనూ నిరుద్యోగ సమస్య ప్రధానాంశమైంది. “ఇతరులు” మన “ఉద్యోగాల”ను తన్నుకుపోతున్నారన్న ప్రచారమే బ్రెగ్జిట్‌కు అనుకూలంగా బ్రిటీషు ఓటర్లను ప్రభావితం చేసింది. ఫ్రాన్సు, జర్మనీ, ఫిన్లాండ్ తదితర పశ్చిమ యూరపు దేశాల్లో నయానాజీశక్తులు జాతీయోన్మాద నినాదాలతో, వలస వచ్చిన వారిపై వ్యతిరేకతతో రాజకీయ వ్యవస్థలో నానాటికీ స్థానం పెంచుకుంటున్నారు. ప్రజాగ్రహాన్ని దారి మళ్లించేందుకు సామ్రాజ్యవాద దేశాల పాలకులు ఎంచుకున్నవే జాతీయోన్మాద నినాదాలు.

సర్వవ్యాపిత సంక్షోభం, దేశం బయట అంతటాని యుద్ధాలతో అమెరికా ప్రజలను పెల్లుబుకుతున్న అసంతృప్తి చుట్టుముట్టడంతో, అమెరికా పాలకవర్గంలో అత్యంత నిరంకుశ ముఠా డోనాల్డ్ ట్రంప్‌తో ఈ కల్లోల సముద్రాన్ని దాటటానికి పూనుకుంది.

ఎన్నికల ప్రచారంలో డోనాల్డ్ ట్రంప్ తనను నిరుద్యోగుల ఛాంపియన్‌గా చూపెట్టు కున్నాడు. “మన ఉద్యోగాలను, సరిహద్దులను కాపాడుకుందామ”ని నినదించాడు. ఈ శృతిలో ప్రారంభమై లాటిన్‌అమెరికానుండి వలసవచ్చిన వారికీ, ముస్లిం మత విశ్వాసులకూ, ఆఫ్రో - అమెరికన్ పౌరులకూ, ఇంకా అనేక “శ్వేతేతర అమెరికా” జాతుల ప్రజలకూ వ్యతిరేకంగా ద్వేషప్రచార రాగమైంది.

జాతీయోన్మాద, జాతివివక్ష నినాదాలతో అమెరికా అధ్యక్షుడిగా ట్రంప్ ఎన్నికయ్యాడు. ద్రవ్యపెట్టుబడి సంక్షోభం తీవ్రమౌతున్నకొలదీ ఫాసిజంవైపు సాగే ధోరణి యిది. ముసుగు కప్పిన అణచివేత విధానాల బదులు నగ్నమైన అభివృద్ధి నిరోధక విధానాలకు మళ్లటాన్ని సూచిస్తుంది. డోనాల్డ్ ట్రంప్ ఫాసిస్టు అనటంలో సందేహం లేదు. అయితే గత అధ్యక్షుల - ప్రత్యేకించి రీగన్‌నుంచి మొదటి బుష్ వరకూ, క్లింటన్ నుండి రెండవ బుష్, ఒబామాల వీపులపై నడుచుకుంటూ ట్రంపు అధ్యక్షపీఠమెక్కాడు. వారి అణచివేత, దోపిడీ విధానాలనే అతను కొనసాగిస్తాడు.

గడ్డెనక్కిన నెలరోజులలోనే తన కార్యనిర్వాహక ఆజ్ఞలతో వలసకార్మికుల, మహిళల హక్కులపై దాడికి పూనుకుని అలజడి సృష్టించాడు. ఏడు ముస్లిం దేశాలనుండి అమెరికాలో ప్రవేశించకుండా నిషేధాజ్ఞలను జారీచేశాడు. గత అధ్యక్షుడు ఒబామా తయారుచేసిన నిషిద్ధ దేశాల లిస్టులోంచే ఈ ఏడు దేశాలనూ ట్రంప్ ఎంచుకున్నాడు. వలసవచ్చిన వారిని తిరిగి వెనక్కుఘంపేందుకు ఒబామా అనుమతించిన యంత్రాంగం, ట్రంపు ఎన్నికకుముందే 20 లక్షల వలసకార్మికులను వెనక్కు పంపివేసింది. ఈ యంత్రాంగాన్నే యిప్పుడు ట్రంపు వలసలు రావటాన్ని ఆపేందుకు వినియోగిస్తున్నాడు. బుష్ “టెర్రరిజంపై పోరు”ను విస్తరించిన, ఏడు దేశాలపై బాంబుదాడులు సాగించిన, నోబుల్ శాంతి బహుమతి పొందిన ఒబామా యుద్ధవిధానాలనే ట్రంపు కొనసాగిస్తాడు.

ట్రంప్ కొన్ని మార్కెట్టు రక్షణ (పోటెక్షనిస్టు) చర్యలను తీసుకోవచ్చు. ఇలాంటి చర్యలను అమెరికా అధ్యక్షులు తీసుకుంటూనే వున్నారు. ప్రపంచ వాణిజ్యసంస్థ సూత్రాలకు విరుద్ధంగానే ఇలాంటి చర్యలను మూడవ ప్రపంచదేశాలపై రుద్దుతూ వచ్చారు. మూడవ ప్రపంచ దేశాలలోని దళారీ పాలకవర్గాలకు వాటిని ప్రశ్నించే దైర్యంలేదు. కాగా ఇప్పటివరకూ వున్న అవకాశాలలో ఎంత భాగం కోల్పోతామన్న ఆందోళనే మిగులుతుంది. ఈరోజు భారత్‌లో పాలకుల ఆందోళన యిదే.

(తరువాయి 7వ పేజీలో)



నర్జల్లలి రైతాంగ ఉద్యమ నిర్మాత

కామ్రేడ్ కానుసన్యాలేకు అరుణారుణ జోషార్లు

**మార్చి 23
కానుసన్యాలే
పిర్ధంతి**

